

* * *

Seni tapyp, men özümi ýitirdim,
Ömrümiň ýaryna çeken gözlegde.
Men öz belet şäherimde azaşdym,
Azaşdym men seniň gara gözleňde.

Bilemok ýüregňe barýan ýoly men,
Hem tapamok barýan ýoly tünegme.
Adam aljyrarmyş bagty ýatanda,
Aljyrarmyş adam bagty çüwende.

Bu bagtmy ýa betbagtlykmy, kim bilýär?
Ýalňyşýar söýgüden bagtyn agtaran.
Ejizdir öz betbagtlygna ynanan,
Bagtly däldir: “Bagtly men” diýp magtanan.

Söýgüde bagtam ýok, betbagtlygam ýok,
Söýgi diňe salýar ýürege dowul.
Şoň üçinem yşkyň ýoly kötelli,
Şoň üçinem yşkyň kadasy ýowuz.

Gözleri ümezlär yşka düşeniň,
Açyk gözler aýdyň ýoly saýgarmaz.
Yşk bir ýowuz dertdir, bu derde ýolgan
Ýaryň wysalyňa ýetmän aýňalmaz.

Men aýňalman, halas boljak bolamok.
Ýokdur yşk derdine ýolugyp ölýän.
Ýüregime täze ýara salsa-da,
Bu sataşan derdim köne dert örän.

GIT

Eger gitseň, ömürlik git! Ömürlik
Gitmek – ýöne gitmek däldir gezmäge.
Bir gideňsoň, gaýdyp gelme öwrülip,
Bir gideňsoň, hyýal etme gelmäge.

Gitseň git, gideňde giden şeşkilli,
Gitseň git, gideňde soňuny sanma.
Gideňde gideniň duýulýan bolsa,
Soň dolanjak bolup azara galma.

HORASANYŇ DURNASY

Gurbannaza Ezizowyň ýadygärligine

Uçup gitdi Horasanyň durnasy,
Bulutly güýz günü uçup gitdiler.
Güýzüň öňki gussasynyň urnasy
Bolup bizden ara açyp gitdiler.

Saralan bu seleň sährany synlap,
Geçip gitdi gök ýüzünden hatarly.
Güýz günü gussadan gutulmak kyn zat,
Adam sähel zada gussa batarmy?

Sähel zada gussa batýar adamzat,
Iň bolmanda görüp durnaň nyzamyn
Durnalaň yzyndan bakýar adamzat,
Syzyp, agyr aýralygyň yzasyn.

Senem bu gün gama batdyň, Garagum,
Seredip, saralan selin, selmäňe,
Durnalaň sesinden syzýar ýüregim,
Wada berýär olar ýene gelmäge.

Gülüp giden saňa dolanar aglap,
Aglap giden ýene aglap dolanar...
Alys menzillere göwnüni baglap,
Güýz gelende uçup gider durnalar.

Bir goja şol durnalara seredip,
Uludan dem aldy, ýuwdup gussasyn.
Olar bolsa uly ile jar edip,

Agzybir bolmagyň beýik nusgasyn,

Uçýar al-asmandan owadan nagyş,
Uçýar al-asmandan bir beýik şygar.
Hem ýatladyp barýar: "Golaýdadyr gys"
Durnalar daş ýurda edende ylgar.

Şol durnalaň kümüş goşup örmeli
Perin galam edip, ýazylsa şygyr.
Bu mekany şol terk edip ýörmegi
Durnalara kynmy ýa bize agyr?

Parhly mydam gussa batyp ýörmeli,
Parhsyzlarda uly gussa döretmän,
"Ýapyň - diýip - açyk duran törleri"
Çagalaryň gyk-bagyna seretmän,

Bakyp saban atyzlara, pellere,
Bu gamly görnüşe gyýylýan ýaly,
O diýen bat bermän ganat-perlere,
Galdyryp gitdiler dogduk diýary.

Agaçlar yzyndan garap galdylar,
Ýapraklaryn gözýaş kimin düşürüp,
Hem başlaryn çala yrap galdylar,
Bu görnüşe adam kimin düşünip,

Hatda seleň selle günebakar-da,
Kellesin meňzedip äpet gapaga,
Honda ýaşyp barýan Güne bakar-da,
Durnany ugradar tylla şapaga.

Durnalaryň bolsa göwni bir ýaly,
Piňine däl özgäň boýun burmasy.
Aýryp ömrümüzden tutuş bir ýazy,
Uçup gitdi Horasanyň durnasy...

O günler şeýle bir tiz geçdi ýa-da
Şeýlemikä bagtly günleň ykbaly?
O günler şeýle bir tiz geçdi göýä
Tüpeňden atylyp çykan ok ýaly.

Köňül - ganatlary gyrylan guş deý,
Uçmaga hiç ýana edenok meýil.
Ol ajaýyp günler şeýle tiz geçdi,
Üstümden garlawaç kölgesi deýin.

Häzir meň şeýle bir sussum pes, hatda
Aglara agy ýok, gülere gülki.
Ýatlamalar galdy o günler hakda,
Ýürek sende galdy, göwräm özümki.

Şol şat günler hasrat bolup bu beýnä
Guýulyp, aklym has goýalan ýaly,
Gezip ýörün bir ajaýyp düýş görüp,
Iň oňat ýerinde oýanan ýaly.

* * *

Sen örän owadan,
Örän owadan,
Çirk tapylmaz didaryňdan, didäňden.
Maňa diňe seni görmek ýeterlik,
Müň gözeli synlap, söýüp, seredip,
Olaň kaddy-kamatyndan, keşbinden,
Bakyşyndan ýylgyrşyndan, gülşünden,
Summatyndan, suratyndan, bolşundan
Öz gözleýän gözelligimi idänden.

Sen örän owadan,
Örän owadan,
Hatda saňa seretmäge çekinýän,
Utanýan dünýäniň bigörklüğinden.

Seň şekiliň ýöne-möne şekil däl,
Bu gözellig çözüp bolmaýan matal.
Ony çözen azaşar öz aklyndan.
Sen adamyň ilki laýdan ýasalyp,
Megerem, soň jan berilen aslyndan.

Kemsiz gözel bolmaz diýleni dogry,
Ýöne ýeke gözel bar bolsa kemsiz,
Bir nusga bar bolsa Alla tarapyn,
Şol gözeliň ýalňyz nusgasy sensiň.

Saňa ynsam, jynsam, bu tebigatam,
Ýigitlerem, gyz-gelinlerem maýyl.
Sen dünýä inipsiň bütin ömründe
Ýalňyz gezek joşan wagty Hudaýyň.

Derýadym – agdym men öz kenarymdan,
Deňizdim men – görüp, yza çekildim.
Howalasy belent, howasy belent,
Dagdym – synyp, aýagyňa ýykyldym.

Şahyrdym – waspyňa söz tapmadym men,
Bagşydym – ses-sedam galmady meniň.
Aşykdy – ýşkymy giderdim elden,
Dindardym – din-hudam galmady meniň.

Men seni özüme rowa görmän,
Taý gözledim seniň görküňe laýyk.
Seň husnuňy görüp, diýdi: “El-aman!”
Bar halaýyk, peri-peýker, melaýyk.

Hiç kimse bu bagta eýe çykmady,
Gorkdy, ürkdi bimynasyp bolmakdan.
Ýok, ýok, nämynasyp bolmakdan däl-de,
Gorkdy dünýä gözelligi bozmakdan.

Onsoň seni ýalňyz goýmajak bolup,
Täk özümiň het edenmi bagyşla!

Saňa taý gözledim ýeriň ýüzünden,
Saňa taý tapmadym özümden başga!

SAZ ÇALNANDA

Galmagal eşitseň, wokzalda-da bar,
Saz diňlejek bolsaň, otur şu yerde.
...Bir gyz agşamara suwa düşünýär,
Eşigin çykaryp çola güzerde.

Gyz saçlary suw ýüzünde kerep deý,
Owsun atýar kereplere birigip.
Oňat, aýbam bolsa gyza seretmek,
Gözellik hiç haçan bilmez irizip.

Çöl içinden ak sakgally ýaşuly
Atynyp egnine mele çäkmenin,
Ýüzi altyn çäge ýaly nurana
Syryp gelýär Garagumuň çäklerin.

Duşman bir galany ýykýar, ýumurýar,
Kesýär erkek göbekliniň kellesin.
Şol kesilen kelleleriň içinden
Tapanoklar günäkäriň sellesin.

Başga bir galadan yza serpigip,
Gaçyp barýar duşman eren-de-tozan.
Gelip-gelip öz gyljyndan ölermiş
Bigünä ilatyň üstüne çozan.

Ak bedew dumanyň içinden çykyp,
Ýaş ýigdi göterip, asmana barýar.
Bir owadan oylan sandyga girip,
Bir gyzyň yşkyndan akmana barýar.

Dag oýulyp, weýran bolýar gara dag,
Çirkizilýär galtamanyň sakgaly.
Aşyk magşuk gözlerinden ýaradar,

Ýöne ýene şol gözlere bakmaly.

Hywa bazarynda gyrnak satmaga
Barýar alamançy - tüýsi bozuk är.
Iti kowup, kölgesinde ak öýüň
Düzzim oýnap otyr üç sany bikär.

Gyrmyz donun geýip ak telpek ýigit
Bakýar keten köýnek çarwa gözelne.
Töwerekden gyýk göz bilen bakýany
Undar eken gyz ýigidi görende.

Iň owadan matalary üssenip,
Tabyt barýar gölegçileň egninde.
Ýitip barýar köne gubur düzlenip,
Ýene täze döräp barýar her günde.

Tümlük ýuwaş-ýuwaş syrylyp gökden,
Ýagtylanýar, nurana ak daň gelýär.
Häzir sazandanyň, dutaryň keýpi,
Märekäniň keýpi bilen deň gelýär.

Biri aglap otyr, birisi gülýär,
Biri hesret çekýär, birisi dymýar.
Saz diňlejek bolsaň otur şu ýerde,
Goh eşitjek bolsaň, wokzalda-da bar.

BAGT

Bir gün gelip senden gideýin diýdi
Özümdä barlygyn duýmadyk bagtym.
Men özgäni bagtly edeýin diýdi,
Şindi bir ýaman söz diýmedik bagtym.

Jogap berdim, bolýar gitseň, hoş onda,
Ötegçi şemaly saklanok baglar.
Gujagyndan güwläp gaýdan derýany
Goýbermän saklajak bolanok daglar.

Gitdi. Goý, özgäni bagtly etsin,
Ýeri, nätjek, köňül köşgüň bozulsa?!
Özi göwnäp gitse, goý, gitse gitsin,
Egleme bir pursat bagtyňam bolsa!

* * *

Derýa bormy kenaryndan çykmasa?
Ýaşlyk bormy agmasa ol kenardan?
Derýa bu gün kenaryndan agypdyr,
Ýaşlyk aýrylypdyr sabry-karardan.

Deňizem möwç urýar, juwan ol, ýöne
Megerem täleýi gargap gidipdir.
Sebäp, agyp bilmän öz kenaryndan,
Ýaşlygyn ýitirmän, garrap gidipdir.

* * *

Hemmeler ýazýan mahaly,
Okaýan adam bolmaýar.
Hemmäň aýdym aýdýan wagty,
Diňleýän adam bolmaýar.
Hemmelen tans edýän çagy,
Işleýän adam bolmaýar.
Köplük bilen ýagşy-ýaman
Her hili iş edilse-de,
Geňleýän adam bolmaýar.

Poeziýa – sen gözel gyz,
Men seni söýüp giderin.
Sensiz men galaryn ýalňyz,
Yşkynda köýüp giderin.

Söýüp, bilbil kibi saýrap,
Seň şanyňa sözler saýlap,
Aýlap-öwrüp, öwrüp-aýlap,
Diýjegim diýip giderin.

Poeziýa – sen bir peri, -
Şahyrlaryň örteneni.
Sen goýup gitmersiň meni,
Men seni goýup giderin.

Galbaň döşüň kä peselip, beýgelip,
Içki harasadyň aýan edip dur.
Sen agladyň täleýiňden zeýrenip,
Sözleriň geçmişiň beýan edip dur.

Aýt, ýeri, men saňa näme diýeýin?
Bir senmi agtaryp tapmadyk bagtyn?
Getir bulguryňa şerbet guýaýyn,
Şerbet gam-gussaňy eliňden alsyn.

Seni betbagt eden men däl, özgeler,
Şoň üçinem maňa bakyp aglama.
Her kim öz derdine özi döz geler,
Durmuşa düşüňäň düşüp aldawa.

Durmuşyň kimdigin bilip bolanok,
Durmuşy okap däl, ýaşap öwrenseň...
Indi saňa bagtyň geregi hem ýok,
Nämä gerek bir ýüzüni öwrensoň?!

Aýt, aslynda dost diýlen zat nämeke?
Derdin egser dost ýanynda derdinen.
Gel, bir bulgur meýi böleýin ikä
Hem şerbet deý paýlaşaýyn derdiňem...

SARY ŞEMAL

Maşyna mündüň-de, ýeňledi kelläň,
Kelläň öň ýeňildi,
Göwräň ýeňledi.
Ärlidigiňi unutdyň,
Has betere ruhdaky oturan
Inçemik ýigidiň bir gözel gelniň
Äridigni unutdyň,
Çagalarny,
Çagalaryňy unutdyň.

Ýeňil maşyn ýaly ýeňlän kelläňem
Duýmady gerdenňe düşýän agramy.
Çagalaň içinde,
Äriň ýanynda
Ýene müýnsüz garşyladyň agşamy.

Keseki göründi öz äriň saňa,
Çagalaryň saňa göründi özge.
Sebäbi başganyň suraty bardy
Şar gara gözde.

Arman ony çagalaryň görmedi,
Bihabar är asla ünsem bermedi.
Düşek ýazdyň,
Siz üç bolup ýatdyňyz
Iki adamlyk düşekde...
...Sary şemal sygyryp ýör üçekde!

Ýeri, bolýar, besdir, işe başlaýyn,

Taşlaýyn bir ýana ownukçyllygy.
Dogrusy, şu çaka irizdi meni
Bu uly dünýäniň ownuk gullugy.

Sowup gutaraýyn ownuk pullarmy,
Uly pullar bolsa jübüme myhman.
Ýatyp geçirmäýin uzyn günlermi,
Işläýin bu gysga gijeler ykman.

Adamy zähmedi beýge göterýär,
Beýgeleýin zähmet bilen, iş bilen.
Dyrnaklarmyň goparmadyk zadyny
Goparaýyn entek sagdyn diş bilen.

Iňne bilen guýy gaz-da suw çykar,
Artyk suwy çykar öz bedeniňden.
Bir ullakan iş edeniň ýagşydyr,
Müňläp-müňläp ownuk iş edeniňden.

Alyň meniň goşgularmy, paýlaşyň,
Talaň meniň setirlermi, sözlermi.
Alyň meňzetmedir rifmalarmy,
Men siz üçin dowam edýän gözlegmi.

Ýazyp çykardamsoň olar meňki däl,
Ol indi ilinki, arkaýyn alyň.
Size gaty-gaýrym hiç zat diýmerin,
Öz halypaňyzdan arkaýyn boluň.

Gypynç etmän alyň, eger alsaňyz,
Şeýdeniňiz bilen mähriňiz gansa.
Käşgä, alyp siz-ä şahyr bolsaňyz,
Ýa aldyryp menem goşgusyz galsam...